

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే యుద్ధకాండే

॥ పంచషష్ఠితమః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ పంచషష్టితమః సర్గః ॥

కుంభకర్ణస్య రణయాత్రా

స తథోక్తస్తు నిర్భర్త్వ కుంభకర్ణో మహోదరం ।  
అబ్రవీద్ రాక్షసశ్రేష్ఠం భ్రాతరం రావణం తతః ॥ 6.65.1 ॥

సోఽహం తవ భయం ఘోరం వధాత్ తస్య దురాత్మనః ।  
రామస్యాద్య ప్రమార్జామి నిర్వైరో హి సుఖీ భవ ॥ 6.65.2 ॥

గర్జంతి న వృథా శూరా నిర్జలా ఇవ తోయదాః ।  
పశ్య సంపద్యమానం తు గర్జితం యుధి కర్మణా ॥ 6.65.3 ॥

న మర్షయంతి చాత్మానం సంభావయితుమాత్మనా ।  
అదర్శయిత్వా శూరాస్తు కర్మ కుర్వంతి దుష్కరం ॥ 6.65.4 ॥

విక్లవానాం హ్యబుద్ధీనాం రాజ్ఞాం పండితమానినాం ।  
రోచతే త్వద్వచో నిత్యం కథ్యమానం మహోదర ॥ 6.65.5 ॥

యుద్ధే కాపురుషైర్నిత్యం భవద్భిః ప్రియవాదిభిః ।  
రాజానమనుగచ్ఛద్భిః సర్వం కృత్యం వినాశితం ॥ 6.65.6 ॥

రాజశేషా కృతా లంకా క్షీణః కోశో బలం హతం ।  
రాజానమిమమాసాద్య సుహృచ్చిహ్నామమిత్రకం ॥ 6.65.7 ॥

ఏష నిర్యామ్యహం యుద్ధముద్యతః శత్రునిర్జయే |  
దుర్నయం భవతామద్య సమీకర్తుం మహాహవే || 6.65.8 ||

ఏవముక్తవతో వాక్యం కుంభకర్ణస్య ధీమతః |  
ప్రత్యువాచ తతో వాక్యం ప్రహసన్ రాక్షసాధిపః || 6.65.9 ||

మహోదరోఽయం రామాత్ తు పరిత్రస్తో న సంశయః |  
న హి రోచయతే తాత యుద్ధం యుద్ధవిశారద || 6.65.10 ||

కశ్చిన్నే త్వత్సమో నాస్తి సౌహృదేన బలేన చ |  
గచ్ఛ శత్రువధాయ త్వం కుంభకర్ణ జయాయ చ || 6.65.11 ||

శయానః శత్రునాశార్థం భవాన్ సంబోధితో మయా |  
అయం హి కాలః సుమహాన్ రాక్షసానామరిందమ || 6.65.12 ||

సంగచ్ఛ శూలమాదాయ పాశహస్త ఇవాంతకః |  
వానరాన్ రాజపుత్రౌ చ భక్షయాదిత్యతేజసౌ || 6.65.13 ||

సమాలోక్య తు తే రూపం విద్రవిష్యంతి వానరాః |  
రామలక్ష్మణయోశ్చాపి హృదయే ప్రస్ఫుటిష్యతః || 6.65.14 ||

ఏవముక్త్యా మహాతేజాః కుంభకర్ణం మహాబలం |  
పునర్జాతమివాత్మానం మేనే రాక్షసపుంగవః || 6.65.15 ||

కుంభకర్ణబలాభిజ్ఞో జానంస్తస్య పరాక్రమం |  
బభూవ ముదితో రాజా శశాంక ఇవ నిర్మలః || 6.65.16 ||

ఇత్యేవముక్తః సంహఘ్నో నిర్జగామ మహాబలః |  
రాజ్ఞస్తు వచనం శ్రుత్వా యోద్ధముద్యుక్తవాంస్తదా || 6.65.17 ||

ఆదదే నిశితం శూలం వేగాచ్ఛత్రునిబర్హణః |  
సర్వం కాలాయసం దీప్తం తప్తకాంచనభూషణం || 6.65.18 ||

ఇంద్రాశనిసమప్రఖ్యం వజ్రప్రతిమగౌరవం |  
దేవదానవగంధర్వయక్షపన్నగసూదనం || 6.65.19 ||

రక్తమాల్యమహాదామం స్వతశ్చోద్ధతపావకం |  
ఆదాయ విపులం శూలం శత్రుశోణితరంజితం || 6.65.20 ||

కుంభకర్ణో మహాతేజా రావణం వాక్యమబ్రవీత్ |  
గమిష్యామ్యహమేకాకీ తిష్ఠత్విహ బలం మమ || 6.65.21 ||

అద్య తాన్ క్షుధితః క్రుద్ధో భక్షయిష్యామి వానరాన్ |  
కుంభకర్ణవచః శ్రుత్వా రావణో వాక్యమబ్రవీత్ || 6.65.22 ||

సైన్యైః పరివృతో గచ్ఛ శూలముద్గరపాణిభిః |  
వానరా హి మహాత్మానః శూరాః సువ్యవసాయినః || 6.65.23 ||

ఏకాకినం ప్రమత్తం వా నయేయుర్దశనైః క్షయం |  
తస్మాత్ పరమదుర్ధర్షః సైన్యైః పరివృతో వ్రజ |  
రక్షసామహితం సర్వం శత్రుపక్షం నిషూదయ || 6.65.24 ||

అథాసనాత్ సముత్పత్య స్రజం మణికృతాంతరాం |  
ఆబబంధ మహాతేజాః కుంభకర్ణస్య రావణః || 6.65.25 ||

అంగదాన్యంగులీవేష్టాన్ వరాణ్యాభరణాని చ |  
హారం చ శశిసంకాశమాబబంధ మహాత్మానః || 6.65.26 ||

దివ్యాని చ సుగంధీని మాల్యదామాని రావణః |  
గాత్రేషు సజ్జయామాస శ్రోత్రయోశ్చాస్య కుండలే || 6.65.27 ||

కాంచనాంగదకేయూరనిష్కాభరణభూషితః |  
కుంభకర్ణో బృహత్కర్ణః సుహుతోఽగ్నిరివాబభౌ || 6.65.28 ||

శ్రోణీసూత్రేణ మహతా మేచకేన వ్యరాజత |  
అమృతోత్పాదనే నద్ధో భుజంగేనేవ మందరః || 6.65.29 ||

స కాంచనం భారసహం నివాతం  
విద్యుత్ప్రభం దీప్తమివాత్మభాసా |  
ఆవధ్యమానః కవచం రరాజ  
సంధ్యాభ్రసంవీత ఇవాద్దిరాజః || 6.65.30 ||

సర్వాభరణసర్వాంగః శూలపాణిః స రాక్షసః |  
త్రివిక్రమకృతోత్సాహో నారాయణ ఇవాబభౌ || 6.65.31 ||

భ్రాతరం సంపరిష్వజ్య కృత్వా చాపి ప్రదక్షిణం |  
ప్రణమ్య శిరసా తస్మై ప్రతస్థే స మహాబలః || 6.65.32 ||

తమాశీర్భిః ప్రశస్తాభిః ప్రేషయామాస రావణః |  
శంఖదుందుభినిర్ఘోషైః సైన్యైశ్చాపి వరాయుధైః || 6.65.33 ||

తం గజైశ్చ తురంగైశ్చ స్యందనైశ్చాంబుదస్వనైః |  
అనుజగ్ముర్మహాత్మానో రథినో రథినాం వరం || 6.65.34 ||

సర్పైరుష్ట్రైః ఖరైశ్చైవ సింహద్విపమృగద్విజైః |  
అనుజగ్ముశ్చ తం ఘోరం కుంభకర్ణం మహాబలం || 6.65.35 ||

స పుష్పవర్షైరవకీర్యమాణో  
ధృతాతపత్రః శితశూలపాణిః |  
మదోత్కటః శోణితగంధమత్తో  
వినిర్యయౌ దానవదేవశత్రుః || 6.65.36 ||

పదాతయశ్చ బహవో మహానాదా మహాబలాః |  
అన్వయా రాక్షసా భీమా భీమాక్షాః శస్త్రపాణయః || 6.65.37 ||

రక్తాక్షాః సుబహువ్యామా నీలాంజనచయోపమాః |  
శూలానుద్యమ్య ఖడ్గాంశ్చ నిశితాంశ్చ పరశ్వధాన్ || 6.65.38 ||

భిందిపాలాంశ్చ పరిఘాన్ గదాశ్చ ముసలాని చ |  
తాలస్కంధాంశ్చ విపులాన్ క్షేపణీయాన్ దురాసదాన్ || 6.65.39 ||

అథాన్యద్వపురాదాయ దారుణం ఘోరదర్శనం |  
నిష్పపాత మహాతేజాః కుంభకర్ణో మహాబలః || 6.65.40 ||

ధనుఃశతపరీణాహః స షట్కతసముచ్చితః |  
రౌద్రః శకటచక్రాక్షో మహాపర్వతసన్నిభః || 6.65.41 ||

సన్నిపత్య చ రక్షాంసి దగ్ధశైలోపమో మహాన్ |  
కుంభకర్ణో మహావక్త్రః ప్రహసన్నిదమబ్రవీత్ || 6.65.42 ||

అద్య వానరముఖ్యానాం తాని యూథాని భాగశః |  
నిర్దహిష్యామి సంక్రుద్ధః పతంగానివ పావకః || 6.65.43 ||

నాపరాధ్యంతి మే కామం వానరా వనచారిణః |  
జాతిరస్మద్విధానాం సా పురోద్యానవిభూషణం || 6.65.44 ||

పురరోధస్య మూలం తు రాఘవః సహలక్ష్మణః |  
హతే తస్మిన్ హతం సర్వం తం వధిష్యామి సంయుగే || 6.65.45 ||

ఏవం తస్య బ్రువాణస్య కుంభకర్ణస్య రాక్షసాః |  
నాదం చక్రుర్మహాఘోరం కంపయంత ఇవార్ణవం || 6.65.46 ||

తస్య నిష్పతతస్తూర్ణం కుంభకర్ణస్య ధీమతః |  
బభూవుర్ఘోరరూపాణి నిమిత్తాని సమంతతః || 6.65.47 ||

ఉల్కాశనియుతా మేఘా బభూవుర్గర్గభారుణాః |  
ససాగరవనా చైవ వసుధా సమకంపత || 6.65.48 ||

ఘోరరూపాః శివా నేదుః సజ్వాలకవలైర్ముఖైః |  
మండలాన్యపసవ్యాని బబంధుశ్చ విహంగమాః || 6.65.49 ||

నిష్పపాత చ గృధ్రోఽస్య శూలే వై పథి గచ్ఛతః |  
ప్రాస్ఫురన్నయనం చాస్య సవ్యో బాహురకంపత || 6.65.50 ||

నిష్పపాత తదా చోల్కా జ్వలంతీ భీమనిఃస్వనా |  
ఆదిత్యో నిష్ప్రభశ్చాసీన్న వాతి చ సుఖోఽనిలః || 6.65.51 ||

అచింతయన్ మహోత్పాతానుదితాన్ రోమహర్షణాన్ |  
నిర్యయౌ కుంభకర్ణస్తు కృతాంతబలచోదితః || 6.65.52 ||

స లంఘయిత్వా ప్రాకారం పద్భ్యాం పర్వతసన్నిభః |  
దదర్శాభ్రఘనప్రఖ్యం వానరానీకమద్భుతం || 6.65.53 ||

తే దృష్ట్వా రాక్షసశ్రేష్ఠం వానరాః పర్వతోపమం |  
వాయునున్నా ఇవ ఘనా యయుః సర్వా దిశస్తదా || 6.65.54 ||

తద్ వానరానీకమతిప్రచండం  
దిశో ద్రవద్భిన్నమివాభ్రజాలం |  
స కుంభకర్ణః సమవేక్ష్య హర్షా -  
న్ననాద భూయో ఘనవద్ధనాభః || 6.65.55 ||

తే తస్య ఘోరం నినదం నిశమ్య  
యథా నినాదం దివి వారిదస్య |  
పేతుర్ధరణ్యాం బహవః ప్లవంగా  
నికృత్తమూలా ఇవ శాలవృక్షాః || 6.65.56 ||

విపులపరిఘవాన్ స కుంభకర్ణో  
రిపునిధనాయ వినఃసృతో మహాత్మా |

కపిగణభయమాదదత్ సుభీమం

ప్రభురివ కింకరదండవాన్ యుగాంతే || 6.65.57 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే యుద్ధకాండే పంచషష్ఠితమః సర్గః ||